

राजस्थान सरकार
सूचना एवं जनसम्पर्क कार्यालय, झुंझुनू

पंचायत राज चुनाव:

**जिला परिषद एवं पंचायत समिति सदस्यों के मतों की गणना आज
मतगणना कर्मियों, अभ्यर्थियों एवं अभिकर्ताओं को 7.30 बजे प्रवेश करना होगा**

- गुप्ता

झुंझुनू, 7 फरवरी: पंचायती राज संस्थाओं के जिला परिषद एवं पंचायत समिति सदस्यों के निर्वाचन के लिए डाले गये मतों की गणना सोमवार को सेठ मोतीलाल कॉलेज के मुख्य भवन एवं विज्ञान भवन परिसर में प्रातः 8 बजे से प्रारम्भ की जायेगी। जिला निर्वाचन अधिकारी आलोक गुप्ता ने बताया कि मतगणना की सभी तैयारियां पूर्ण कर ली गयी हैं। उन्होंने मतगणना कर्मियों एवं चुनाव लड़ने वाले उम्मीदवारों तथा उनके निर्वाचन अभिकर्ताओं से कहा है कि वे मतगणना स्थल पर प्रातः 7.30 बजे तक आवश्यक रूप से प्रवेश करलें। प्रवेश के दौरान प्रवेश पत्र दिखाना अनिवार्य होगा।

उन्होंने बताया कि बिना अधिकृत प्रवेश पास के किसी भी व्यक्ति या वाहन को मतगणना स्थल पर प्रवेश नहीं करने दिया जायेगा। मतगणना कर्मियों को कॉलेज के गेट नं0 एक से प्रवेश दिया जायेगा जबकि चुनाव लड़ने वाले उम्मीदवारों व उनके निर्वाचन अभिकर्ताओं को कॉलेज के गेट नं0 तीन से प्रवेश की व्यवस्था की गई है। जिला निर्वाचन अधिकारी ने एक बार पुनः मतगणना स्थल पर आने वाले सभी पास धारको से कहा है कि वे मोबाइल फोन, बीड़ी, सिगरेट, पान, गुटका, पान मसाला, माचिस, हथियार या अन्य अवांछनीय सामान के साथ मतगणना स्थल पर प्रवेश नहीं करें।

उप जिला निर्वाचन अधिकारी के.एल. मीणा ने बताया कि अलसीसर, चिड़ावा, खेतड़ी और उदयपुरवाटी पंचायत समिति क्षेत्र के पंचायत समिति एवं जिला परिषद सदस्यों के मतों की गणना सेठ मोतीलाल कॉलेज के मुख्य भवन में और बुहाना, सूरजगढ़, झुंझुनू एवं नवलगढ़ पंचायत समिति क्षेत्र के मतों की गणना विज्ञान भवन में करवायी जायेगी। उन्होंने बताया कि मतगणना के लिए 190 मतगणना दलों का गठन किया गया है। मतगणना स्थल पर पुलिस जाबते की पर्याप्त व्यवस्था की गई है। जिला निर्वाचन अधिकारी आलोक गुप्ता एवं उप जिला निर्वाचन अधिकारी के.एल. मीणा ने मतगणना से जुड़े अधिकारियों के साथ मतगणना की तैयारियों का बारिकी से जायजा लिया और आवश्यक दिशा निर्देश भी दिये।

पल्स पोलियो अभियान का शुभारम्भ नवजात शिशुओं को दवा पिलाकर किया गया

झुंझुनू, 7 फरवरी: राष्ट्रीय पल्स पोलियो अभियान के दूसरे चरण का शुभारम्भ रविवार को राजकीय जनाना अस्पताल में नवजात शिशुओं को पोलियो खुराक पिलाकर किया गया। चिकित्सा एवं परिवार कल्याण जोन जयपुर के संयुक्त निदेशक डॉ० जी.एल. राजोरा ने प्रातः 9 बजे राजकीय जनाना अस्पताल में शनिवार की शाम 4 बजे जन्मी झुंझुनू निवासी बबीता की नवजात बालिका को पोलियो खुराक पिलाकर शुभारम्भ किया। इस अवसर पर हमीरी कलां गाँव की प्रसुता के मध्यरात्रि को जन्मे बेटे बृजेन्द्र को भी जन्म के सात घण्टे बाद पोलियो निरोधक दो बूंद दवा जन्मघुटी के रूप में पिलाई गई।

जनाना अस्पताल में राजकीय बी.डी.के. अस्पताल के प्रमुख चिकित्सा अधिकारी डॉ. एच.पी. शर्मा, मुख्य चिकित्सा एवं स्वास्थ्य अधिकारी डॉ. प्रताप सिंह दूतड़, आर.सी.एच.ओ. डॉ. सीताराम शर्मा, डॉ. धोलपुरिया व सूचना एवं जन सम्पर्क अधिकारी सवाई सिंह ने भी यहाँ एकत्रित बच्चों को पोलियो की दवा पिलाई। चिकित्सा विभाग के संयुक्त निदेशक ने यहाँ दैनिक भास्कर की ओर से चलाये जा रहे बेटे बचाओ अभियान के संकल्प बैनर पर अपने हस्ताक्षर करके इस अभियान से अधिकाधिक लोगों को जुड़ने की सलाह दी। उन्होंने अणगासर रोड़ स्थित धोलाकुआ (कच्ची बस्ती) के एक दर्जन से अधिक बच्चों को भी राजस्थान विकलांग सेवा संस्थान की ओर से लगाये गये पोलियो बूथ पर पोलियो की दो बूंद पिलाई। इस अवसर पर चिकित्सा विभाग के अधिकारियों सहित राजस्थान सेवा संस्थान के प्रदेश महामंत्री हरचन्द्र सिंह महला, अध्यक्ष पृथ्वीराम गुमर, उपाध्यक्ष कैलाश चन्द्र टेलर, संरक्षक मौ. याकुब भाटी, सदस्य विनिता पाण्डेय व विरेन्द्र महला आदि लोग उपस्थित थे। विकलांग सेवा संस्थान की ओर से शहर की कच्ची बस्तियों (सामुदायिक भवन के सामने) व बालुराम की मूर्ति के पास, तथा सदर थाने के सामने वाली कच्ची बस्ती में तीन सौ के करीब बच्चों को पोलियो की दवा पिलाकर इस अभियान में अपनी सहभागिता दर्ज करवाई है।

चिकित्सा विभाग के संयुक्त निदेशक ने रविवार को ही झुंझुनू शहर के विभिन्न पोलियो बूथ का जायजा लेने के बाद ढिगाल, चौराड़ी, डूमरा, कैरू, झाझड़, बसावा, चिराना, उदयपुरवाटी और गुढ़ा गौड़जी में भी पोलियो दवा पिलाने के लिए स्थापित केन्द्रों पर जाकर पोलियो पिलाने की व्यवस्थाओं का जायजा लिया और उन्होंने पोलियो दवा पिलाने वाले कार्मिकों से कहा कि जो बच्चे पोलियो बूथ पर किन्हीं कारणों से नहीं आ सके हैं उन्हें अगले दो दिनों में घर-घर जाकर पोलियो की खुराक पिलाई जाये। उन्होंने कहा कि पोलियो की दवा पीने से कोई भी बच्चा वंचित नहीं रहना चाहिए। पोलियो खुराक नहीं पीने से सुरक्षा का जो चक्र है वह टूटने का अन्देशा बना रहता है।
